

॥ रामभुजङ्गप्रयातस्तोत्रम् ॥

विशुद्धं परं सच्चिदानन्दरूपम्
 गुणाधारमाधारहीनं वरेण्यम्।
 महान्तं विभान्तं गुहान्तं गुणान्तम्
 सुखान्तं स्वयं धाम रामं प्रपद्ये ॥ १ ॥

शिवं नित्यमेकं विभुं तारकाख्यम्
 सुखाकारमाकारशून्यं सुमान्यम्।
 महेशं कलेशं सुरेशं परेशम्
 नरेशं निरीशं महीशं प्रपद्ये ॥ २ ॥

यदावर्णयत् कर्णमूलेऽन्तकाले
 शिवो राम रामेति रामेति काश्याम्।
 तदेकं परं तारकब्रह्मरूपम्
 भजेऽहं भजेऽहं भजेऽहं भजेऽहम् ॥ ३ ॥

महारत्नपीठे शुभे कल्पमूले
 सुखासीनमादित्यकोटिप्रकाशम्।
 सदा जानकीलक्ष्मणोपेतमेकम्
 सदा रामचन्द्रं भजेऽहं भजेऽहम् ॥ ४ ॥

क्वणद्रत्नमञ्जीरपादारविन्दम्
 लसन्मेखलाचारुपीताम्बराढ्यम्।
 महारत्नहारोल्लसत् कौस्तुभाङ्गम्
 नदच्चञ्चरीमञ्जरीलोलमालम् ॥ ५ ॥

लसच्चन्द्रिकास्मेरशोणाधराभम्
 समुद्यत् पतङ्गेन्दुकोटिप्रकाशम्।
 नमद्ब्रह्मरुद्रादिकोटीररत्न-
 स्फुरत् कान्तिनीराजनाराधिताङ्घ्रिम् ॥ ६ ॥

पुरः प्राञ्जलीनाञ्जनेयादिभक्तान्
 स्वचिन्मुद्रया भद्रया बोधयन्तम्।
 भजेऽहं भजेऽहं सदा रामचन्द्रम्
 त्वदन्यं न मन्ये न मन्ये न मन्ये ॥ ७ ॥

यदा मत्समीपं कृतान्तः समेत्य
 प्रचण्डप्रतापैर्भटैर्भीषयेन्माम् ।
 तदाऽऽविष्करोषि त्वदीयं स्वरूपम्
 तदापत् प्रणाशं सकोदण्डबाणम् ॥ ८ ॥

निजे मानसे मन्दिरे सन्निधेहि
 प्रसीद प्रसीद प्रभो रामचन्द्र।
 ससौमित्रिणा कैकयीनन्दनेन
 स्वशक्त्याऽऽनुभक्त्या च संसेव्यमान ॥ ९ ॥

स्वभक्ताग्रगण्यैः कपीशैर्महीशैः
 अनीकैरनेकैश्च राम प्रसीद।
 नमस्ते नमोऽस्त्वीश राम प्रसीद
 प्रशाधि प्रशाधि प्रकाशं प्रभो माम् ॥ १० ॥

त्वमेवासि दैवं परं मे यदेकम्
 सुचैतन्यमेतत् त्वदन्यं न मन्ये।
 यतोऽभूदमेयं वियद्वायुतेजो-
 जलोर्व्यादिकार्यं चरं चाचरं च ॥ ११ ॥

नमः सच्चिदानन्दरूपाय तस्मै
 नमो देवदेवाय रामाय तुभ्यम्।
 नमो जानकीजीवितेशाय तुभ्यम्
 नमः पुण्डरीकायताक्षाय तुभ्यम् ॥ १२ ॥

नमो भक्तियुक्तानुरक्ताय तुभ्यम्
 नमः पुण्यपुञ्जैकलभ्याय तुभ्यम्।
 नमो वेदवेद्याय चाद्याय पुंसे
 नमः सुन्दरायेन्दिरावल्लभाय ॥ १३ ॥

नमो विश्वकर्त्रे नमो विश्वहर्त्रे
 नमो विश्वभोक्त्रे नमो विश्वमात्रे।
 नमो विश्वनेत्रे नमो विश्वजेत्रे
 नमो विश्वपित्रे नमो विश्वमात्रे ॥ १४ ॥

शिलाऽपि त्वदङ्घ्रिक्षमासङ्गिरेणु-
 प्रसादाद्धि चैतन्यमाधत्त राम।
 नरस्त्वत् पदद्वन्द्वसेवाविधानात्
 सुचैतन्यमेतेति किं चित्रमद्य ॥ १५ ॥

पवित्रं चरित्रं विचित्रं त्वदीयम्
 नरा ये स्मरन्त्यन्वहं रामचन्द्र।
 भवन्तं भवान्तं भरन्तं भजन्तो
 लभन्ते कृतान्तं न पश्यन्त्यतोऽन्ते ॥ १६ ॥

स पुण्यः स गण्यः शरण्यो ममायम्
 नरो वेद यो देवचूडामणिं त्वाम्।
 सदाकारमेकं चिदानन्दरूपम्
 मनोवागगम्यं परन्ध्याम राम ॥ १७ ॥

प्रचण्डप्रतापप्रभावाभिभूत-
 प्रभूतारिवीर प्रभो रामचन्द्र।
 बलं ते कथं वर्ण्यतेऽतीव बाल्ये
 यतोऽखण्डि चण्डीशकोदण्डदण्डः ॥ १८ ॥

दशग्रीवमुग्रं सपुत्रं समित्रम्
 सरिद्गुर्मध्यस्थरक्षोगणेशम् ।
 भवन्तं विना राम वीरो नरो वा-
 ऽसुरो वाऽमरो वा जयेत् कस्त्रिलोक्याम् ॥ १९ ॥

सदा राम रामेति रामामृतं ते
 सदाराममानन्दनिष्यन्दकन्दम्।
 पिबन्तं नमन्तं सुदन्तं हसन्तम्
 हनूमन्तमन्तर्भजे तं नितान्तम् ॥ २० ॥

सदा राम रामेति रामामृतं ते
 सदाराममानन्दनिष्यन्दकन्दम्।
 पिबन्नन्वहं नन्वहं नैव मृत्योः
 बिभेमि प्रसादादसादात् तवैव ॥ २१ ॥

असीतासमेतैरकोदण्डभूषैः
 असौमित्रिवन्द्यैरचण्डप्रतापैः।
 अलङ्केशकालैरसुग्रीवमित्रैः
 अरामाभिधेयैरलं देवतैर्नः ॥ २२ ॥

अवीरासनस्थैरचिन्मुद्रिकाढ्यैः
 अभक्ताञ्जनेयादितत्त्वप्रकाशैः।
 अमन्दारमूलैरमन्दारमालैः
 अरामाभिधेयैरलं देवतैर्नः ॥ २३ ॥

असिन्धुप्रकोपैरवन्द्यप्रतापैः
 अबन्धुप्रयाणैरमन्दस्मिताढ्यैः।
 अदण्डप्रवासैरखण्डप्रबोधैः
 अरामभिदेयैरलं देवतैर्नः ॥ २४ ॥

हरे राम सीतापते रावणारे
 खरारे मुरारेऽसुरारे परेति।
 लपन्तं नयन्तं सदा कालमेव
 समालोकयालोकयाशेषबन्धो ॥ २५ ॥

नमस्ते सुमित्रासुपुत्राभिवन्द्य
 नमस्ते सदा कैकयीनन्दनेड्य।
 नमस्ते सदा वानराधीशवन्द्य
 नमस्ते नमस्ते सदा रामचन्द्र ॥ २६ ॥
 प्रसीद प्रसीद प्रचण्डप्रताप
 प्रसीद प्रसीद प्रचण्डारिकाल।
 प्रसीद प्रसीद प्रपन्नानुकम्पिन्
 प्रसीद प्रसीद प्रभो रामचन्द्र ॥ २७ ॥
 भुजङ्गप्रयातं परं वेदसारम्
 मुदा रामचन्द्रस्य भक्त्या च नित्यम्।
 पठन् सन्ततं चिन्तयन् स्वान्तरङ्गे
 स एव स्वयं रामचन्द्रः स धन्यः ॥ २८ ॥
 ॥ इति श्रीमच्छङ्कराचार्यविरचितं श्री रामभुजङ्गप्रयातस्तोत्रं
 सम्पूर्णम् ॥
 ❀❀❀

This stotra can be accessed in multiple scripts at:

http://stotrasamhita.net/wiki/Rama_Bhujangaprayata_Stotram. This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>